

የኢትዮጵያን ሕዝብ ማቅ አልብሶ በብሄራዊ ሃዘን ስም እያሰገደዱ ማሰለቀስ ገደብ ይበጅላት!

የጎንታው!

በኢትዮጵያ ቤተመንግሥትና ቤተ መቅደስ ባሳለፈፈነው ሳምንት የተፈጸመውን እጅግ አስደናቂ መቅሰፍት (የአባ ጳውሎስ እና የጠቅላይ ሚኒስቴር መለስ ህልፈተ-ሞት) ቋንቋ ሊገልጸው በሚችለው መንፈሳዊና ፓለቲካዊ ትንተና ጠቢባን፤ሊቃውንት፤ ወጣት፤አረጋዊት፤ምዕመናን ሁሉ እንደየሰሜታቸው የተገለጸላቸውን ያህል የሚፈላሰፉበት፤ የሚደሰኩሩበት፤የሚቃኙበትም እጡብ ድንቅ ከስተት ነው።

ለ21 ዓመት በኢትዮጵያ ቤተመንግሥት በትረ ስልጠን የተቀመጡት አቶ መለስ ዜናዊ ሕመማቸው ከኢትዮጵያዊያን በረቀቀ በሚሰጥር ተደብቆ ሲያወዛግብና ሲያደናብር ከርሟል፤በሰበቡም ሃገሪቷ የአባትህ ቤት ሲዘረፍ አብረህ ዝረፍ በሚል የሞኝ ብሄል መንጋዎች ለባሰ ዝርፊያ ተጋልጣ በአየር፤በመኪናናን በግመልም እየጫኑ ሰርቀው ወደ ባዕድ ሃገራት በሚያሸሹ ቀማኞች እርቃናን ቀርታ በብሄራዊ በባንክ ያለው የውጭ ምንዛሬ ገንዘብ ሳይቀር ተሟጦ እንደነበር በይፋ የተነገረ ለወደፊቱ የሃገራችን የንግድና የኢንቨስትመንት ደንበኞች የሚያስፈራ፤ ህዝቧንና ኢኮኖሚውን በእጅጉ የሚጎዳ ብሄራዊ አደጋ ነው።

የጠቅላይ ሚኒስትሩ የህዎትና የጤና ሁኔታ በመንግሥት ባለስልጣናትና ደጋፊዎቻቸው በኩል ይሰጥ የነበረው ማሰተባበያና ከህደት ለዘላለም የሚያስተዛዝብ ቅጥፈት ሆኖ ሰንብቷል። ውሸት እንዴት በመንግሥት መዋቅር ከኤይድስ የከፋ በሽታ እንደሆነ ደጋግመን ስምተናል፤አይተናል። ይኸንን የፈጸሙ ሁሉ ለሕዝብና ለሃገር ሃላፊነት፤ታዓማኒነት የሚይበቁ ከሃዲ ናቸውና በራሳቸው ጊዜ ውሸታቸውንም ቢሆን ሞተው ቢሰወሩ ይሻላል።

በእነሱ ቤት ብልጥ ሆነው የኢትዮጵያን ሕዝብ ባይታወር አድርገው እራሳቸውና ከባዕዳንም ጭምር በሚሰጥር ሲመክሩ ከርመው፤የተጣጣፊ የኃይዎት ታሪክ ለሁለት ወር ሲደርቱ ነበር። ይሁናና ነሃሴ 20 ቀን 2012 በይፋ ሲገልጹልን ትናንት ማታ 11:40 ላይ አቶ መለስ ድንገት አረፉ አሉን።

የኢትዮጵያ ሕዝብ አንዳች ነገር እንዳያውቅ ተደርጎ በተገላቢጦሽ ስለ ብልሁና ታታሪው መሪ የተሟላ ጤንነትና እረፍት ሲሰበክለት ከርሞ አቡክተው የጋገሩትን ሚስጥር እንደዘረጉ የጠቅላይ ሚኒስትሩ አስከሬን ቦሌ ገብቷልና በየመንደሩ ዳራቻ ቆማችሁ ቆዝሙ፤የደፈሩትን የአባይ ኃዳሴ ግድብ የሚሞላ እንባ አጉርፋችሁ ካላወረዳችሁ ብለው አይን የሚጠነቁሉ ነጭ ለባሽና አጋዚ ሰራዊት አሰማርተው ሕዝቡ ፊት ለፊት አፍጠውበታል።

ከትንሽ ቀናት ቀደም ብሎ የኢትዮጵያ አርቶዶክስ ፓትሪያርክም አባ ጳውሎስ (ገ/መድህን) የአቶ መለስ የጎጥ ልጅና መንትያ እንዲሁ በድብቅ ስለደህንነታቸውና ሙሉ ጤንነታቸው እስከ ደቂቃ በመሃላ በሚመሰክሩ ‘መንፈሳዊ ግብር አበርቻቸው’ እየተነዘሩ ሳለ የህይወታቸው ኃልፊት ደርሶ የመርዷቸው ጩኸት የአጠሩትን የሚሰጥር ገደብ ዘልቆ የተስተጋባው የዋይታ ጩኸት እንደ ገደል ማሟቶ በያለንበት መርዶውን አበሰረን።

የኢትዮጵያ ሕዝብ ይኸንን ድርብርብ ትዕንግርት በልቦናው፤በህሊናው መዝግቦ በውስጡ እያነበነበው ይገኛል፤ምናልባትም የጉዳይና የሚሰጥሩ ባለቤት ፈጣሪ አምላክ ሳይሆን አይቀርምም ብሎም ያምናል። ታዲያ ከሕገ-መንግሥቱ፤አንቀጽ፤ከፓርቲው የፓለቲካ ፕሮግራም አለምም ከሲኖዶሱ ደንብ ተጠቅሶ በሰው አንደበት ከሚገለጽ በላይ ነውና። እያንዳንዱ ምዕመናን ግንኙነቱ እንደተገለጸለት፤እንደ ስሜቱ ከዚህ መንፈሳዊ ሃይል ጋር ተጎዳኝቶ ዓይኑን ጨፍኖ፤አፍጦም የድርጊቱን ትልቅ ታዕምራዊ ከስተት የረቀቀ መልዕክት ተገንዝቦ በትዕግስት ድባብ ተደምሟል።

ኢትዮጵያውያን ፍጹም ጨዋ የሆነ ባህል መሰረት ለሚሹቹ አዝኖ አልቅሶ ሲቀብር፤ በክብር ሲሰለፍ ወያኔዎች ግን ፓለቲካዊ ትርፍ ሊሸቅጡበት ዘመቻ ከፍተዋል። ይኸ ያስነሳው ጦስ በየጎራው ከስንኝ እስከ ዳጎስ ያለ መጣጥፍ እያስከተበ በኢንተርኔትና በተለያዩ ሚዲያዎች ሰጣ ገባው ተጧጡፎ፤ አታካሮ ቀዝቃዛ ጦርነት አስነስቷል።

ዋናው እውነታ ግን የኢትዮጵያ ሕዝብ ለሰው ሕይዎት ትልቅ ዋጋና፤ክብር ይሰጣል። ሞትንም እንደ ሕይዎት ክብር ይሰጠዋል፤ በቆየ ባህሉ ደመኛው (ባላንጣውንም) ሳይቀር ሲሞት ክፉውን ሁሉ ለአምላክ ፍርድ ትቶ በደግ ይቆማል፤ይቀብራል፤ያጽናናል።

ዛሬ የሁለቱን የስርዓት ቁንጮዎች ታዕምራዊ ሞት ተከትሎ የሚሰበከሰኩትን ጭፍን ደጋፊዎች ሁኔታ ከሃዘን ባለፈ ይባሉን እነሱ በተለይ የተበደሉ፤የተገፉ፤የተከፉ፤አድርገው እራሳቸውንና ድርጅታቸውን አንቀሳቅሰው በሌላው ኢትዮጵያዊ ወገን ላይ የጥላቻ፤የጥፋት፤የቂም በቀል መርዝ ፤እርካሽ ስድብና የእብሪት ቁጭት ሲያንገበግባቸው ይስተዋላል። ይኸ መቸም የጤና አይመስልም።

የኢትዮጵያ ሕዝብ እኩዎ አቶ መለስ ዜናዊ በሚያዝዙት መንግሥትና ሰራዊት፤ አባ ጳውሎስ በሚሰብኩበት ቤተመቅደስ ከግራና ከቀኝ እንደ ሲኦል እየተገረፈ፤ እጅግ ፋሽስታዊ የግፍ ጭፍጨፋ የደረሰበትን አበሳ ገና ወደ ፊት በታሪክ ስንክሳር እንደተራራ ወጥቶ የሚቆለል ገሃድ አለው።

ይሁንና እልክ አስጨራሽ በሆነ አስከሬ 21 ዓመት ሲኖር ብዙ የመከራ ገፈታ ቀምሷል፤ በዚህ ጨካኝ ሥርዓትና ደጋፊዎቹ፤ 2005 ላይ በአገራችን መዲና ሁለት መቶ ሰላማዊ ዜጎችን በየአውራጃዳናው በመሳሪያ አነጣጥሮ ያስጨፈጨፈ ሲሆን ከአንድ ሺህ በላይ ከፍተኛ ማቀሰልና አካል ማጉድለ አድርጎ፤ ከ40ሺህ በላይ ሰላማዊ ዜጎችን ደግሞ እንደ እቃ ጭኖ አፍሶ በማጋዝ አይቀጡ ቅጣት አድርጷል።

ታዲያ ዛሬ ከአየር መንገድ ጀምረን ተሰለፍን የእንባ ሃይቅ ገድብን አስከሬናቸው በትንሿ የኖሕ መርከብ እየተቀዘፈ እንደ ሰላም እርግብ፤ እንደ መልዕክ እስኪያርጉ አምጣችሁ አንቡ ተብለናል። እየተደራጩ አብሬ ካልተቀበርኩ ሃይና አይወጣልኝም ከሚሉት እመቤት አዜብ ጋር ያወዳድሩናል። እመቤቷም ሆኑ በተለይ ልጆቻቸው ባል፤ አባታቸውን እንዲያጡ የሚመኝ አይኖርም፤ ይሁንና እኒህ ቤተሰቦች ከላይ ያወሳሁትን የ2005 ዓም ሰቆቃና ጭፍጨፋ በቀጥታ ትዕዛዝ አስፈጽመው በአዲስ አበባና በመላ ሃገሪቱ የከፋ የመከራ ደመና አንጥቦ ህዝብ ደም እያለቀሰ፤ የእንባና የደም ጎርፍ እየወረደ፤ የልዕልት ልጃቸውን የልዕደት በዓል በሽራተን ደግሰው በሙዚቃና ዳንስ ይቀማጡ እኩ ነበር። ማንም ሰብዓዊ ፍጡ ያደርገዋል ተብሎ የማይታሰብ ገመናና ጉድ አላቸው።

አቶ መለስና አባ ጳውሎስ ነግሰው፤ ጥቅርኩ፤ ከብረው፤ ዙፋን ወርሰው አውርሰው፤ ብዙ ቢሊዮን ዶላር በአለም ባንክ አጭቀው ለዚያ ካበቃቸው መቶ ትውልድና ጎጣቸውንም በችግር ጊዜ የሚያወላዳ ካዘና ሞልተውላቸው ነው በ57 እና በ76 ዘመናቸው ኑሮን አጣጥመው የሞቱት። አባ ጳውሎስም ሃውልታቸውን በእንቁ ድንጋይ አንጸው፤ ድርብርብ ሥጋዊ ምቹት ተጎንጽፈው በእድሜ ጃጅተዋል። በቅርቡም የ20 ዓመት ድግስ ሽራተንን ጨምሮ ሦስትና አራት ቦታ ድል ያለ ግብር ጥለው ለሚወዷቸው ሁሉ አብልተው፤ አጠጥተው ሂሳቡን ለኛ ትተውልን ነው ዓለም በቃኝ ያሉን።

እነርሱ የገደሏቸው/ያስገደሏቸው/ያሳደዱቸው/ያሳሰሯቸው እልፍ ዜጎቻችን፤ ሕጻናትና ወጣቶች በለጋ እድሜያቸው የተቀጩ፤ የኑሮንና የሕይወትን ትርጉም በጅምር የተቀሙ፤ ወይም ቤተሰብ በትነው የግፍ ሰለባ የሆኑ አባዎቻቸውና እናቶች ናቸው። ወገን ቤተሰባቸው ዘላለም ጨልሞባቸው እስካሁን ድቂቃ እንባቸው አልታበሰም።

ታዲያ በተገላቢጦሽ በተከሰተው ‘አነባበር ሞት’ ሆድ ብሶናል ብለው ተጨማሪ 21 ዓመት ተካክሰው ቀጥቅጠው ካልገዙን አንረካም እያሉ ሚሾ የሚጠሩት በቅጡ ይሁኑልን።

ለመሆኑ የኢትዮጵያ ሕዝብ ሞት ድንገት ሸወደው እንጂ እኩ እኒህ ያስቃዩትን ግፈኞች ጸንቶ ሲታገልና በድሉም አፋፍ ላይ ደርሶ ወንጀለኞቹን ሁሉ በህግ ሊፋረድ እንደ ግብጹ ጥ/ት ሙባረክ ከተኙበት የሆስፒታል ሳንሳ ጭምር ሊፋረዱባቸው የቆረጠ እንደነበር አያውቁም ይሆን። ለዚህም ይመስለኛል ሁሉ ነገር ሚስጥርና ድብብቆሽ የሆነው። ይሁንና አምላክ የራሱ ዘዴ ኖሮት ምናልባትም ብዙ ደም መፋሰስ አልፈለገ ይሆናል እሱ ስራውን ሰራ። ይኸንን የማይገነዘቡ በራሳቸውም መቅሰፍት የሚጋብዙ ናቸው።

በኢትዮጵያ ሕዝብ ላይ የተፈጸመ እጅግ ከመጠን ያለፈ ግፍ አለ፤ ሞት የማይቀብረው፤ የማይሸረው፤ ወንጀል፤ ነውና፤ በሞት ካሳ በደላችንን ሁሉ እንደንረሳ የከፈቱብንን ዘመቻ ቢያቆሙ ይበጃል።

ጠቅላይ ሚኒስቴር በሕይወት ዘመናቸው ጥይት በማይበሳው መኪና ተጭነው በአውራ ጎዳና ሲያልፍ ሲያገድሙ እንኳ ሕዝቡ ፊቱን ወደ እርሳቸው አቅጣጫ እንዲያዘር የሚይፈቀድለት፤ ሺህ ሜትር ርቆ እንዲቆም በገዳይ አጋዚዎቻቸው የሚቀጠቅጡት፤ የሚያባርሩት ሕዝብ እኩ ነበር ዛሬ እራሳቸውን አማትበህ አልቅስ የሚባለው።

99.6% እንኳ መረጠኝ፤ ብለው ደስታቸውን ‘በሚወዳቸውና፤ በሚወዱት ሕዝብ’ ፊት መስቀል አደባባይ ለመግለጽ ሲቀርቡ በከባድ መሳሪያ ታጅቦው፤ መድፍ በማይበሳው የመስተዋት ቁም ሳጥን መሸገው እንደ ቴሌቪዥን መስኮት አፍታ ብቅ ብለው ነበር የሚሰወሩን። የማይወዱትን፤ የሚገሉትን፤ የማያምኑትን ሕዝብና የሚያጠፏትን ሃገር አናት ላይ ተፈናጠው የሚገዙት ሰው፤ እኩ ነበሩ። ታዲያ ዛሬ ተናዘው ነው? ወይስ ፈጣሪ የሕዝብ አስተያየት ጠይቆ ነው እንዲህ አስከሬናቸው በግላጭ በየበረንዳው፤ በየመንደሩ ጨርቅ ባሉት ባንዲራ አሸሞንሙነው እንደ ሎቶሪ እያዙሩ መሪሪ አዘናችሁን ትወጡ ዘንድ የቀረውን እድሜያችሁን ማቅ ለብሳቸው ስታለቅሱ፤ ስታነቡ ኑሩ የሚሉን። እንደ እኔ እምነት ከሆነ አቶ መለስ እንዲህ በግልጥ ወደ ሕዝብ መቅረባቸውን ቢያውቁ እንዴት እንዲሚደነግጡ ይታዩኛል። ሕዝቡ ከብሪት ጭሮ ከሲኦል በከፋ እሳት እንደሚለበልባቸው ይሰጋሉ።

ይባስ ብሎ በመንግሥትና በፓርቲ መዋቅር የሃገሪቱ ዋና ሥራና ቀዳሚ ተግባር ተደርጎ ከቀበሌ እስከ ክልል ድንኳን ተጥሎ ከእያንዳንዱ የሚነጥበው እንባ በደህንነትና ነጭለባሽ ሰራዊታቸው እየተለካ ይገመገማል። ድንገት እንባ ያጠጠው ቢኖር ከመገረፍ፤ መታሰር፤ እስከ ሥራ መባረር ይገጥመዋል። ያለ አበሳው በእሥር ቤት ለ18 ዓመት የሚያማቅቁት የተቃዋሚ ፓርቲ

መሪ አቶ ዘሪሁን ገ/አግዜርን አለማልቀስ ተከትሎ በእስር ቤት ጠባቂ ሕይወቱን ስጋት ላይ እስኪጥል የደረሰበትን ድብደባ ልብ ይሏል።

የአቶ መለስ ቋሚዎች ግን አሁን የሚጨነቁት ለእርሳቸው አይደለም፤ ቢዋጣላቸው ደራርተውም ቢሆን የእርሳቸውን ምስል (ጉፍል) ወጣጥረው እያንቀሳቡ በመስተዋት ወይም በቴሌቪዥን ድምጻቸውን ኮርጀው የዓዲስ ዓመት ምኞታቸውን ቢያዥጎደጉዱልን 11% ጠግበን እንባጅ ነበር። ያ አልሆነምና እንዲህ ሕዝቡን የሆድ ብሶቱን ቆስቆሰው፤ ቁስሉን እየነካኩ ሌት ከቀን እያስለቀሱ እነሱ ሌላ መሰሪ ሥራቸውን 'ተሰይመው' እየሰሩ ናቸው። ጭንቀታቸው እንዴት መንበረ ስልጣናቸውን በበለጠ አጠናክረው ለብቻ እየገዙ እንደሚኖሩ ነው።

አሁንም ወደ ውጭ አገርም በዲፕሎማቲክ ደረጃ መመሪያ ተላልፎ የአስከሬናቸው አምሳያ (ሬፕልካ) እንደ አሎምፒክ ችቦ ዓለምን ሳይዘር አይቀርምና እንባችሁን ቆጥቡ። ይህ ሁሉ ከመጠን ያለፈ እብደት ነው፤

ይልቅስ ከዚህ ታምራዊ ክስተት ሁሉም ተምሮ፤ ተማምሮ አገራዊ እረቀ-ሰላም እንዲወርድ የማመቻቸትና የማቀራረብን ሥራና በር ቀድመው ከፍተው ሃሳብ ማስተናገድና ስትራቴጂ መንደፍ ይኖርባቸው ነበር። ታጋሹ ሕዝብ ሟችቸው አፈር እስኪለብሱ እያስተዛዘነ፤ እያለቀሰ፤ እያጽናና ቢቆይም ይኸንን ጉድ ግን እየታዘበ መሆኑን አይውቁ ይሆን? ገፍተው ከተመናቸኩ፤ ውሎ አድሮ መፋጠጥ ይመጣል፤ ያኔ የሚያለቅሰውን አምላክ ያውቃል።

ከዚህ በኋላ የዛሬ 21 ዓመት ጊዜ ሎቶሪ አውጥቶላቸው ሰተት ብለው ቤተመንግሥት ገብተው፤ የጨበጡት በትረ ስልጣን እንደ ሱስ አስክሯቸው አይናቹህን ጨፍኑና እናሞኛችሁ የሚሉ ከሆነ አጋጣሚውን ያልተጠቀሙ ቁሎች እነርሱ ናቸው። **የወጋ ቢረሳ፤ የተወጋ አይረሳም** ወገን ነቅተህ ጠብቅ፤ ፍጹም መዘናጋት አያስፈልግም።

ወያኔን ጭምር የሚያዋጣው ተግባር ለሁላችን የምትሆን አገር፤ ኢትዮጵያንና የሁሉንም ዜጋ መብት የሚያስከብር ዲሞክራሲያዊ ሥር ዓት በጋራ መገንባት ነው።

ይኸንን የተቀደሰ አማራጭ በበጎ ለመመለስ አሁን ኳሷ ያለችው፤ በወያኔ ሜዳ ላይ ነው።

የጎንቻው! yegonchaw@yahoo.co.uk 25.08.12